

Script Of Morning Gojri News Bulletin 01 June 2024 at 1015Hrs

مارننگ گو جری نیوز بلیٹن مورخہ 01 جون 2024

یوہ آکا شوانی جموں ہے محمد اکرم چودھری تین خبر سنو۔

7th Phase Voting

لوک سبھا چناؤ غا 7 واں تے آخیری مرحلہ مانہہ 8 ریاستاں تے مرکزی زیر انتظام علاقہ غی 57 لوک سبھا نشستیں ور ووٹینگ اچ سویرے 7 بجے شروع ہو گئی ہے۔ جھیڑی شام 6 بجے توڑی چلتی رہ گی۔ جن پا رلیمانی نشستیں ور چناؤ ہو رہیا ہیں ان مانہہ پنجاب تے اتر پردیش غی 13/13، مغربی بنگال غی 9، بہار غی 8، اڑیشہ غی 6، ہماچل پردیش غی 4 جا رکھنڈ غی 3 اور چندی گڑھ غی 1 پا رلیمانی نشست شامل ہے۔ پنجاب مانہہ سویرے سخت حفاظتی انتظامات غے بشکار ووٹینگ غو عمل شروع ہوو۔ جت 2 کروڑ 14 لکھ رائے دہندگان 24 ہزار 4 سو 51 پولینگ مرکزیاں ور اپنا حق رائے دہی غو استعمال کر رہیا ہیں۔ ان پولینگ مرکزیاں ور 16 ہزار 5 سو 17 پولینگ مرکز دیہی علاقیاں مانہہ جد کہ 7 ہزار 9 سو 34 مرکزی شہری علاقیاں مانہہ قائم کیا گیا ہیں۔ اڑیشہ مانہہ سویرے 7 بجے توں 6 لوک سبھا سیٹیاں تے 42 اسمبلی نشستیں ور ووٹینگ شروع ہوئی۔ چناؤ کمیشن نے پولینگ عملہ تے رائے دہندگان واسطے شدید گرمی ناہہ دھیان مانہہ رکھتاں واں خصوصی انتظامات کیا واہ ہیں۔ بہار مانہہ 8 پا رلیمانی نشستیں ور چناؤ غو عمل پُر امن طریقہ نال جا ری ہے۔ اور دیہی علاقیاں مانہہ ووٹر لمبی قطاراں مانہہ دیکھیا جا رہیا ہیں۔ ان مذکورہ نشستیں ور 1 کروڑ 62 لکھ تین متا رائے دہندگان 1 سو 34 امیدواراں غی قسمت غو فیصلو کر رہیا ہیں۔ اٹے مغربی بنگال، اترپردیش، ہماچل پردیش، جا رکھنڈ تے چندی گڑھ یوٹی مانہہ لوک بڑی تعداد مانہہ پولینگ مرکزیاں ور کھلا رہ غے اپنو جمہوری حق ادا کر رہیا ہیں۔

Political Fate

اچ ہورہیا انتخابات مانہہ 10 کروڑ 60 لکھ تین متا رائے دہندگان 9 سو 4 امیدواراں غی قسمت غو فیصلو کر رہیا ہیں۔ جھیڑا امیدوار اس مرحلہ مانہہ چناوی میدان مانہہ ہیں ان مانہہ بی جے پی غا سننیر رہنما نریندرمو دی، انوراگ سنگھ ٹھاکر، کانگریس لیڈر وکرم ادیتیا سنگھ غے نال نال ترنمول کانگریس غا ابھیشیک بینرجی شامل ہیں۔ جن غی سیاسی تقدیر اچ ای وی ایم مانہہ بند ہو جائے گی۔

PM Appeal

سننیر بھارتیہ جنتا پارٹی غا لیڈر تے وزیر اعظم نریندرمو دی نے رائے دہندگان ناہہ اپیل کی ہے جے وے زیا دہ توں زیا دہ تعداد مانہہ باہر نکلیں تے ووٹ کریں۔ اک سماجی میڈیا پوسٹ مانہہ جناب مو دی نے ووٹراں خاص طور نوجواناں تے کالسریاں ور زور پایو ہے جے وے ریکارڈ توڑ اپنی حق رائے دہی گو استعمال کر غے جمہوریت ناہہ مزید متحرک تے مضبوط بناویں۔

Pakistan POK

پاکستان غی سرکار نے اسلام آباد عدالت عالیہ کے باندے قبول کیو ہے جے پاکستان مقبوضہ کشمیر اک غیر ملکی علاقو ہے پاکستان غا اڈیشنل آٹارنی جنرل نے عدالت نانہہ دسیو ہے جے کشمیری شاعر نے صحافی احمد فرہاد شاہ پاکستان مقبوضہ کشمیر مانہہ پولیس حراست مانہہ ہے تے اُس نانہہ اسلام آباد عدالت عالیہ کے باندے پیش نہیں کیو جاسکتو۔ کیونکہ پاکستان مقبوضہ کشمیر غیر ملکی علاقو ہے۔ جہیزو پاکستان غا دائرہ اختیار مانہہ نہیں اتواضع رہ جے عدالت عالیہ اک عرضی غی سنوائی کر رہی تھی۔ جہیزو جے شاہ غی زوجہ غی طرفوں اُس ویلے دائر کی گئی تھی جد اُس غا شوہر پاکستان غی خُفیہ ایجنسی نے راولپنڈی تیں اُس غے گھروں اغوا کیو تھو۔ شاہ پچھلا 2 ہفتاں تے غائب تھو تے ہالیہ اس گل غو پتو چلیو ہے جے اُس غے خلاف پی او کے پولیس نے 2 معاملہ درج کیا ہیں۔ اسلام آباد عدالت عالیہ نے پُچھيو جے اگر پاکستان مقبوضہ کشمیر غیر ملکی علاقو ہے اور پاکستان غو حصو نہیں ہے تاں کس راہ پاکستان غی فوج تے پاکستانی رینجر اس علاقہ مانہہ داخل وین۔ اس دوران عدالت عالیہ غا جج محسن اختر کا پانی نے پاکستان خُفیہ ایجنسی غی نکتہ چینی کی جے وے لوکاں نانہہ زبردستی اغوا کرے۔

JK Toursim

جموں تے کشمیر مانہہ سیاحت غا فروغ کے درمیان انتظامیہ نے ڈپٹی کمشنراں غی نگرانی مانہہ ضلع سطحی کمیٹی قائم کی ہیں۔ جن نے مرکزی انتظام جموں کشمیر مانہہ 5 ستارہ ہوٹلاں نانہہ قائم کرن واسطے جگہ نشان دہی کرنی ہے۔ آکا شوانی جموں غا نامہ نگار نے رپورٹ دتی ہے جے یوہ قدم اُس ویلے چایو گیو جد یوٹی غے اندر لکھاں غی تعداد مانہہ سیلانی دیکھیا جا رہیا ہیں۔ جن مانہہ ریکارڈ تعداد مانہہ بیرون ملک غا سیلانیوں نے وی درمیانی مئی توڑی کشمیر غو دورو لایو ہے۔

Ramban Day

ضلع رام بن مانہہ کل تمباکو مخالف عالمی تہاڑو منایو گیو ہے۔ جس دوران لوکاں، خاص کر نوجواناں نانہہ تمباکو غا بُرا اثرات با رے دسیو گیو۔ صحت تے تعلیمی اداراں مانہہ تمباکو مخالف عالمی تہاڑو ور بیداری پروگرام منعقد کیا گیا۔ جس دوران بچاں نانہہ تمباکو صنعت غی مداخلت تیں بچاں با رے موضوع ور دھیان دتو گیو۔ تمباکو غا نشہ غا عادی لوکاں نانہہ تمباکو نانہہ چھوڑن با رے حوصلو بدھایو گیو۔ جس مانہہ ڈاکٹراں غی طرفوں نشہ نانہہ چھوڑن غا سفر مانہہ اُن نانہہ پوری مدد دین غی یقین دھانی کرائی گئی۔

اس غے نال ہی خبراں غو یوہ بلیٹن ختم ہوو۔